

باب سوم

عصمت کے افسانوں میں ہندوستانی
سماج و عورت کا ارتقائی سفر:

باب سوم

عصمت کے افسانوں میں ہندوستانی سماج و عورت کا ارتقائی سفر:

افسانوں میں ہندوستانی تہذیب داستانوں کا حصہ ہیں۔ ہندوستانی تہذیب و تمدن ہزار ہا برس سے چلتی آرہی ہے۔ رامائن اور مہابھارت کے قصے بھی ہندوستان کی قدیم تاریخ کا حصہ ہیں۔ اس کہانیوں سے ملک کا پورا سماج متاثر ہوا ہے۔ ہندوستان کی قدیم تہذیب کی جھلکیاں سنسکرت زبان میں لکھی گئی کہانیوں میں دیکھنے ملتی ہیں۔ عربی، فارسی اور اردو زبان بھی ہندوستانی تہذیب و سماج سے متاثر ہوئی۔ ”باغ و بہار“، ”داستان امیر حمزہ“، ”مذہب عشق“، ”آرائش محفل“ وغیرہ داستانوں میں ہندوستان کی تہذیبی تاریخ مرتب کی گئی ہے۔

جس طرح ہم اپنے حال کا کوئی ایک ماضی رکھتے ہیں اسی طرح افسانوی ادب کی جڑیں بھی قدیم کہانی یا داستان سے ملتی ہیں۔ داستان کہیں بھی لکھی گئی ہو اس میں ہندوستان کی سرزمین کی تہذیب نظر آتی ہے۔ ہندوستانی سماج کے تہوار رسم و رواج، طور طریقے نمایاں ہوتے ہیں۔

اردو ناول کے اصلاحی دور کے فوراً بعد ہی بیسویں صدی کے شروع میں افسانے کا آغاز ہوتا ہے۔ اردو افسانے کو آغاز ہی سے تخیلی رجحان اور ارضی رجحان دونوں طریقوں سے دیکھا گیا۔ تخیلی رجحان داستان گوئی کی روایت سے منسلک تھی۔ جسمیں تخیلات کو تمام اہمیت حاصل تھی۔ داستان میں موجود معاشرے کی عکاسی کا رجحان ارضی فضا کی صورت اختیار کر گیا۔ اردو افسانہ نگار نے داستان گوئی کی اس روایت کے زیر اثر تربیت حاصل کی۔ چنانچہ سجاد حیدر یلدرم، نیاز فتحپوری، مجنوں گورکھپوری اور بعض دوسرے افسانہ نگاروں نے حقیقت نگاری کی بہ نسبت تخیل آفرینی کے رجحان کو اختیار کر لیا۔ حقیقت پسندی کے رجحان کے علمبردار پریم چند ہے۔ انھوں نے زندگی کے ارضی پہلوؤں اور سماج کی واضح حقیقت کو

اپنے افسانے کا موضوع بنایا۔ حقیقت پسندی کے رجحان کو اختیار کر کے پریم چند نے اردو افسانے کو دنیا کے عظیم افسانوی ادب کے معیار تک پہنچایا۔

اردو افسانے کا دوسرا دور ۱۹۳۵ء کے لگ بھگ شروع ہوتا ہے۔ اسی دور میں آزادی کی تحریک، مغربی ادب اور معاشرے کے اثرات سے اس کی ابتداء ہوئی۔ اس نئے دور نے افسانے کے لئے زمین ہموار کردی تھی تخیل کی فضا سے افسانہ نگار کو باہر نکال کر بہت سے سماجی سیاسی اور نفسیاتی موضوعات سے قریب تر کر دیا تھا۔ جس میں کرشن چندر کو نمایاں شخصیت حاصل ہے۔ بیدی، منٹو، عصمت، احمد علی، حسن عسکری کے افسانوں میں بھی حقیقت نگاری کا عمل عروج پر نظر آتا ہے اور زندگی کے گھناؤ نے پہلو ابھر کر سامنے آتے ہیں۔ منٹو نے اپنے لیے ایک ایسا میدان منتخب کیا جو ایک عام قاری کے لئے بے حد دلچسپ تھا۔ اس میدان میں منٹو نے کردار کے جنسی پہلو کو اجاگر کیا تو اسے بے حد کامیابی ہوئی۔ حسن عسکری نے کردار کی سوچ کا سہارا لے کر نفسیاتی مطالعہ پیش کیا۔

اردو افسانے کا تیسرا دور تقسیم ملک کے بعد شروع ہوا۔ تقسیم کے پہلے آزادی کی تحریک نے فضا میں ایک عجیب سی بے قراری اور تحریک کو جنم دیا تھا۔ آزادی کے ابتدائی دور میں ترقی پسند تحریک کے زیر اثر افسانہ نگاروں نے اردو وادب کو کئی قابل قدر افسانے دیئے۔ تقسیم سے پیدا شدہ مسائل اور فسادات کے موضوعات پر افسانے لکھے گئے۔ کرشن چندر نے جذباتی رد عمل پیش کیا۔ راجندر سنگھ بیدی نے انسان اور اندرونی زندگی کے حالات سے مختلف پہلوؤں کو اجاگر کیا۔ انسانی روح کے کرب کی عکاسی کی اور قرۃ العین حیدر نے تہذیب کے المیے اور جلا وطنی کو تصور کے روپ میں پیش کیا۔

”وہ تقسیم کو محض ایک تاریخی واردات کے روپ میں نہیں بلکہ ایک تہذیبی سانحے اور انسانی ٹریجڈی کی شکل میں دیکھتی ہیں۔ جلا وطنی کی کیفیت ہر دور

کے انسان کو کسی نہ کسی شکل میں اس کے روحانی تجربے سے جوڑ دیتی ہے، یہ تینوں رویے دراصل انسان اور تہذیب کے مختلف تصورات کے باعث ہیں۔ کرشن چندر نے اس سانچے کو سیاست اور جذبات کی صورت میں سمجھنے کی کوشش کی۔ بیدی نے تہذیبی حادثے اور انسانی روح کے المیے کی صورت میں اور قرۃ العین حیدر نے وجودی فلسفے کی رو سے۔ (۱)

”جن افسانہ نگاروں کی جڑیں ہماری تہذیب، معاشرہ اور سماج میں پیوست ہیں ان میں کرشن چندر، راجندر سنگھ بیدی۔ خواجہ احمد عباس، قرۃ العین حیدر اور عصمت چغتائی وغیرہ ہیں۔ ہمارے سماج کے مروجہ دقیانوسی اور غلط رسم و رواج کے خلاف ان ادیبوں نے نسوانی آزادی اور جنس کے صحت مند نقطہ نظر اور جذبات کو گہرائی سے پیش کیا۔ ”ان میں عصمت چغتائی نے جنسی گھٹن، جنس کے غیر معمولی رشتوں نفسیاتی الجھنوں اور ذہنی کج رویوں کو اپنے منفرد انداز میں پیش کیا۔“ (۲)

عصمت چغتائی خواتین افسانہ نگاروں میں بڑی مقبول ہوئیں۔ عصمت چغتائی نے اپنے افسانوں میں مخصوص معاشرے کے کرداروں کو پیش کر کے ان کی شخصیت کو بے نقاب کیا ہے۔ ہندوستانی سماج میں رہنے والی مشترکہ خاندان کی عورتوں کے مسائل کی عکاسی کی ہے۔ متوسط طبقے اور نچلے طبقے کی ماؤں اور بیویوں کی بد حالی کو پیش کیا ہے۔ ہندوستان کا تمدن فطرتاً مرکب انداز کا ہے لہذا مشترکہ خاندان کی عورتوں کے اعتقاد، رسم و رواج، مذہبی رسوم وغیرہ کا ذکر کیا ہے۔ تہذیب اور تمدن کے متعلق ڈاکٹر تارا چند لکھتے ہیں :

”ہندوستانی زندگی کی یہ پیچیدگی بہت ہی قدیم ہے۔ اس لئے ابتدائے تاریخ ہی سے یہ ملک متضاد تمدنوں کا آماجگاہ رہا ہے۔ اس کے اترچھمی دروازوں سے

(۱) (پروفیسر گوپال چند نارنگ) (اردو افسانہ روایت اور مسائل۔ مقالہ ہندوستان میں اردو افسانہ۔ ص ۶۰۳)

(۲) ایضاً ص ۶۰۳

لگاتار غول کے غول شرنا تھی اور فاتح فوجیں آتی رہیں۔ ان کے ساتھ دریائے نیل کے سیلاب کی طرح بہت کچھ تباہ کاری آئی۔ لیکن اسی کے ساتھ بہت سی زرخیز مٹی بھی آئی جس نے اس قدیم سرزمین کو مالا مال کیا اور اس سے بیش از بیش تازہ تہذیب و تمدن کی کوئیں پھوٹی رہیں۔“ (۱)

عصمت چغتائی نے ”بہو بیٹیاں“ ”بھابھی“ جیسے افسانوں میں ہندوستانی معاشرے کی عورتوں کا خاکہ پیش کیا ہے۔ ان کا مشاہدہ اتنا باریک ہے کہ تصوری عورت کو حقیقت میں دیکھا شادی کے بعد ہندوستانی عورت سسرال کے طور طریقے دل و جان سے اپناتی ہے۔ مشترکہ خاندان کی عورتوں کی مثال عصمت نے بھابھی، بہو، بیوی، ماں سبھی کرداروں میں بخوبی نبھائی ہیں۔ عصمت نے ”بہو بیٹیاں“ افسانے میں بڑی بھابھی کا تعارف ایسے کروایا ہے :

”میری بھابھی سب سے بڑی سہی۔ مگر زیادہ عقلمند ہرگز نہیں اس نے میاں کو جھوٹے بہلاوے کبھی نہ دیئے۔“

”بھابھی کچھ ایسی ان مرحلوں میں پھنسی کہ اس نے پلٹ کر بھی بھیا کی طرف نہ دیکھا۔ جانے کہتی ہوں میں تو پہلے ساس سرکی بہو ہوں۔ نندکی بھوجائی ہوں، بچوں کی اماں ہوں، نوکروں کی مالک ہوں محلے ٹولے کی بہو بیٹی ہوں پھر اگر وقت ملا تو تمہاری بیوی بھی جاؤں گی“ (۲)

ہندوستان میں لڑکیوں کی شادی کچھ قبل کو چھوڑ کر زیادہ تر کم سنی میں ہی ہو جایا کرتی تھی۔ عورت کی عصمت پر بہت زور دیا جاتا اور جلدی شادی کو بڑھاوا دیا جاتا شادی کے بعد لڑکی اپنے آپ کو سسرال والوں کے حوالے کر دیتی شادی سے پہلے اور بعد میں اس میں بہت فرق آنے لگتا ہے۔ ”بہو بیٹیاں“ اور ”بھابھی“ میں

(۱) ڈاکٹر تارا چند۔ اسلام کا ہندوستانی تہذیب پر اثر ص-۱۶، ۱۵۔ آزاد کتاب گھر دہلی۔ ۱۹۶۶ء

(۲) (عصمت چغتائی۔ افسانہ بہو بیٹیاں۔ ص-۲۳۳، ۲۳۲ عصمت چغتائی کے افسانے۔ جلد اول)

کتابی دنیا دہلی۔ سن اشاعت ۲۰۰۶ء

عصمت نے عورت کے ارتقاء کی تصویر بھی دکھائی ہے ایک بھابی سے متعارف کراتے ہوئے لکھتی ہیں :

”میری ایک بھابی اور ہے۔ تعلیم یافتہ کہلاتی ہے۔ کانوینٹ میں تعلیم پائی سن بلوغ کو پہنچی تو روشن خیال والدین نے اجازت دی اس سے کہہ دیا کہ بیٹی تیری آنکھیں بھی ہیں اور ناک بھی۔ خوب ٹھونک بجا کر ایک بکرا چھانٹ لے۔ لوگ اس ہنس ہنسی کے جوڑے کو رشک کی نگاہوں سے دیکھتے ہیں۔ میاں کا ایک اعلیٰ افسر کی بیوی سے عشق چل رہا ہے اور بیوی کا اس کے ہم عصر سے مانوس ہے“ (۱)

تیسری بھابی جو کم سنی میں ہی بیاہ دی گئی اسکے متعلق عصمت لکھتی ہیں :

”بھابی بیاہ کر آئی تھی مشکل سے پندرہ برس کی ہوگی۔ بھیا کی صورت سے ایسی لرزتی تھی جیسے قصائی سے گائے، بھابی ذرا آزاد قسم کے خاندان سے تھی۔ کانوینٹ میں تعلیم پائی تھی پچھلے سال اسکی بڑی بہن ایک عیسائی کے ساتھ بھاگ گئی تھی اس لئے اسکے ماں باپ نے ڈر کے مارے جلدی سے اسے کانوینٹ سے اٹھایا اور چٹ پٹ شادی کر دی“

”بھابی آزاد فضا میں پلی تھی ہر نیوں کی طرح قلائچیں بھرنے کی عادی تھی مگر سسرال اور میکہ دونوں طرف سے کڑی نگرانی تھی اور بھیا کی بھی یہی کوشش تھی اگر جلدی سے اسے پکی گھر ہستن نہ بنا دیا تو وہ بھی اپنی بڑی بہن کی طرح کوئی گل کھلائے گی۔ حالانکہ شادی شدہ تھی لہذا اسے گھر ہستن بنانے پر جٹ گئے۔ اور چار پانچ سال کے اندر بھابی واقعی گھر ہستن بن گئی تین بچوں کی ماں بن کر بھدی اور ٹھس ہو گئی“ (۲)

(۱) مزید دیکھئے۔ افسانہ بہو بیٹیاں ”عصمت کے افسانے“ جلد اول (۲۰۰۶ء)

(۲) ”عصمت چغتائی افسانہ ”بھابی“ ص ۲۴۳۔ عصمت چغتائی کے افسانے جلد اول۔ کتابی دنیا۔ دہلی۔ ۲۰۰۶ء

اس طرح عصمت چغتائی نے عورت کو ہندوستانی سماج میں ڈھال کر متوسط گھرانوں کے ماحول، گھٹن، جذباتی اور نفسیاتی الجھنوں کے نازک پہلوؤں کو اجاگر کیا ہے۔ ”بھول بھلیاں“ ”چھوٹی آپا“ ”جنارے“ اور ”پردے کے پیچھے“ جیسی کہانیوں میں بھی اپنے ماحول کو پیش کیا ہے۔ مشترکہ خاندان، گھر پر بزرگ مستورات، حکمرانی، عداوتیں، گھریلو چاہتیں، معاشی بدحالی، فرسودہ روایات سے پیدا ہونے والے اثرات سے متاثر معاشرے کی جیتی جاگتی تصویریں کھینچی ہیں۔

سماج کی بہو سے یہ توقع کی ہے کہ وہ کتنے ہی بڑے گھر کی بیٹی ہو سسرال میں سر جھکا کر گزارہ کرے۔

”امرئیل“ افسانے میں عصمت نے بے جوڑ شادی اور کم سن عمر میں شادی کے بعد کم عمری میں ہونے والی بیوہ کے جذبات و احساسات کی تہذیبی روایات کے نمونے پیش کئے ہیں۔ ان ہی روایتوں میں عورت کی مظلومیت شامل ہے جو اسے دوسروں کی زندگی جینے پر مجبور کرتی ہے۔

”امرئیل“ کہانی میں سولہ سالہ رخسانہ بیگم کسی قسم کے باغی رویے کا مظاہرہ نہیں کرتی بلکہ ہر صورت حال سے سمجھوتا کرتی چلی جاتی ہے مثلاً اسکی شادی چالیس سالہ شجاعت سے ہوتی ہے تو وہ اسے دل و جان سے قبول کر لیتی ہے اور پھر آخر تک وفادار بیوی بن کر اس کی خدمت بھی کرتی ہے۔ اس افسانے میں عصمت نے ہندوستانی عورت کی جو حقیقت پیش کی ہے۔ وہ آٹھویں صدی عیسوی سے اٹھارہویں صدی عیسوی تک کے عہد کی حقیقت ہے جو شارحین اور مؤرخین عہد کہلاتا ہے۔ ڈاکٹر محمد شہزاد شمس نے اس کا ذکر کیا ہے :

”اس دور میں بھی عورت کی سماجی حالت کم و بیش عہد گذشتہ کی زبوں حالی کا نقشہ پیش کرتی ہے۔ مگر چند خواتین، جن میں راجپوت، سلاطین دہلی یا مغل شہنشاہ کے عہد کی چند شہزادیوں اور امیر زادیوں کو چھوڑ کر عام طور پر عورتیں ظلم و ستم کا شکار بنتی رہیں۔ عورت کا دھرم بیوی کی حیثیت سے شوہر کی خدمت گزاری اور وفاداری میں ہمہ تن تیار رہنا تھا“ (۱)

”گیندا“ افسانہ میں عصمت نے کم سنی میں شادی اور پھر جلد ہی بیوہ ہو جانے کے بعد عورت کے نازک ترین احساسات کی ترجمانی کی ہے اس طرح یہ کہانی ہمارے ہندوستانی معاشرے کے ایک گھناؤ نے پہلو کو نمایاں کرتی ہے۔ ایک تیرہ چودہ سالہ معصوم بچی نوکرانی کا کام کرتی ہے۔ کم سنی میں شادی کے کچھ ماہ بعد ہی ودھوا ہو جاتی ہے۔ ہندو سماج کے رسم و رواج کے مطابق مانگ میں سیندور بھرنا، چوڑیاں پہننا، ماتھے پر بندیاں لگانا، بھڑکیلا لباس پہننا، آرائش و زیبائش کرنا سب ”گیندا“ کے لئے ممنوع ہیں۔ کیونکہ وہ بیوہ ہے۔ عصمت سے پہلے پریم چند نے اصلاحی دور میں ہندو عورت کی حالت کی بہتری کے لئے لکھا۔ ہندوؤں میں بچپن کی شادی بیوہ کی دوسری شادی پر قلم اٹھایا تھا۔ عصمت نے ہندوستانی کھیل دھن دھن کا ذکر کیا ہے۔ اور کھیل کھیل میں کم سن بچی ”گیندا“ کا ودھوا ہونا عورت کی زندگی کا سب سے بڑا المیہ بتایا ہے۔ یہ کہانی عصمت کی پہلی کہانی تھی۔ مگر چھپی بعد میں تھی۔ عصمت شروع سے ہی عورتوں کی حمایتی ہیں۔ جو اس کہانی میں بھی نظر آتی ہیں۔ وہ نوکرانی کی مظلومیت کو برداشت نہیں کر سکتی۔ یہاں انہوں نے عورت کی برتری کی نشان دہی کی ہے مثلاً :

(۱) ڈاکٹر شہزاد شمس۔ عورت اور سماج ص ۴۵ تخلیق کار پبلشرز دہلی سن اشاعت ۲۰۰۶ء)

”بہو جب گیندا کو مارتی میں ضرور کچھ نہ کچھ اس کا نقصان کردیتی۔
آج جیسے ہی اس کی آنکھ بچی میں مٹی بھر راکھ اس کے صاف ستھرے کلف میں
جھونک دی“ (۱)

عصمت نے اس کہانی میں ہندوستانی شادی اور نئی دلہن کا ذکر یوں کیا ہے:
”پچھلے بیساکھ میں گیندا کا بیاہ ہوا، سرخ سرخ کپڑے پہنائے گئے۔ چمکتے
ہوئے چاندی کے زیور بلا شرکت غیرے اس کی ملکیت ہو گئے اور وہ کئی دن تک
چم چم کرتی اٹھلاتی پھری۔ میں بے چاری کسی شمار قطار ہی میں نہیں۔ ٹکڑ ٹکڑ
منہ دیکھنا اور حرصائی بلی کی طرح اس کے پیچھے لگے رہنا۔ کبھی اس کی چوٹیاں
گنتی۔ کبھی اس کے گھونگھرو سنبھالتی، کبھی اس کا جھوٹے گوٹے کا دوپٹہ زمین
سے لگ جانے پر تڑپ کر اٹھالیتی“ (۲)

اس کے بعد کھیل کھیل میں ”گیندا“ بالکل ہندوستانی عورت کی طرح ہی
سہیلی سے گفتگو کرتی ہے :
”تم سنگھار نہیں کرتیں؟“

”جب پتی ہی مرجائے تو پھر“ کس پر سنگھار کریں گیندا نے صوفیانہ لہجہ
اختیار کر لیا۔ مانگ کا سیندور ہاتھ کی چوڑی پتی کے لئے ہی ہوتی نا؟ اس نے سنی
سنائی بات کو یقین کا رنگ دینے کی کوشش کی۔ (۳)

عصمت نے کہانی میں ہندوستان کی دل سوز اور درد ناک حقیقت کو بیان
کیا ہے۔ یہ بے بس عورتیں مردوں کی حاکمانہ بالا دستی اور جابرانہ اقتدار کے سائے
میں رہ کر زندگی بسر کرتی ہیں۔ یہ وہ عہد تھا جہاں عورتوں کی لب کشائی کا
سوال ہی پیدا نہیں ہوتا عورتیں مردوں کے ناروا سلوک کو بھی دل پر پتھر رکھ کر

(۱) عصمت چغتائی افسانہ ”گیندا“ ص-۶ عصمت کے افسانے جلد اول، سن اشاعت ۲۰۰۶ء

(۲) عصمت چغتائی افسانہ ”گیندا“ ص-۳ عصمت کے افسانے جلد اول، سن اشاعت ۲۰۰۶ء

(۳) (ایضاً۔ ” ص-۴)

سہمہ رہی تھیں بقول نجمہ آوری :

”مردوں نے ہمیشہ عورتوں کو اپنے جابرانہ اقتدار میں رکھنا چاہا، انکے کان ناک چھیدے ، گلے میں طوق اور پاؤں میں بیڑیاں پہنائیں۔ بعد میں خود عورتیں اس میں فخر محسوس کرنے لگیں“ (۱)

عصمت نے افسانوں میں عورتوں کے کردار کے پس منظر میں ایک ایسی عورت کو بھی دیکھا جو صرف گھر کی مشین میں محض ایک بے نام سا پرزہ بن کر نہیں رہ گئی بلکہ جس نے اپنے الگ وجود کا اعلان کرتے ہوئے سماج کے رواجوں کو منہدم نہیں کیا بلکہ اسے لرزہ دیا ہے۔ اس کی مثال ”بے کار“ افسانے میں میٹرک پاس ہاجرہ اپنے شوہر باقر میاں کی ملازمت ختم ہو جانے کے بعد اور ایک ایک کر کے سارے آبائی زیورات پک جانے کے بعد گھر کے افراد کو فاتحہ سے بچانے اور زندگی گزارنے کے لئے اسکول میں ملازمت کرتی ہے ہمارا معاشرہ اسے شک کی نگاہ سے دیکھتا ہے۔ یہاں عصمت نے ہندوستان کے کچھڑے خیالات کا ذکر کیا ہے۔ پڑوس کی عورتیں اسے یوں دیکھتی ہیں۔ جیسے وہ کوئی بازاری عورت ہو، اسکول کے حکام اس کی معاشی مجبوری کا فائدہ اٹھا کر زیادہ کام لیتے ہیں اس کا شوہر شک کی بنیاد پر ہاتھ اٹھاتا ہے ہندوستان کی غریب بے بس لاچار عورت کی عکاسی عصمت نے بخوبی کی ہے۔ پھر بھی عصمت نے عورت کو گھر کی چار دیواری سے نکلنے کی رغبت دلائی ہے۔ یہ عورت کے ارتقاء کی نشان دہی کرتی ہے۔ لیکن یہاں ہاجرہ ہندوستانی عورت ہے دھرم نبھاتی ہے کیونکہ بقول قرۃ العین حیدر.....

”ہندوستانی والدین اپنی لڑکی کو نصیحت کرتے تھے کہ اپنے مجازی خدا

(۱) محمد شہزاد شمس۔ عورت اور سماج، ص-۴۷۔ تخلیق کاہلیشرز دہلی ۲۰۰۶ء

(۲) مزید تفصیل کے لئے دیکھئے۔ افسانہ ”بے کار“ عصمت چغتائی

(شوہر) کے گھر میں پاکی میں بیٹھ کر جاؤ کہ وہاں سے صرف جنازہ ہی باہر آئے۔ یہ خوشحال معمر خاندان کے لئے بھی ایک غیر تحریری قانون بن گیا“ (۱)
عصمت کو عورتوں کی تعلیم اور آزادی سے گہری دلچسپی تھی وہ غلام ہندوستان میں آزاد عورت کا تصور کرتے ہوئے فرماتی ہیں :

”مجھے روتی بسورتی، حرام کے بچے جنتی، ماتم کرتی عورت پن سے نفرت ہے۔ بے کار کی شرم وحیا اور ساری خوبیاں جو عورت کا زیور سمجھی جاتی ہیں مجھے لعنت معلوم ہوتی ہیں۔ کوری جذباتیت سے مجھے کوفت ہوتی ہے۔“ (۲)

عصمت چغتائی کے افسانے متوسط طبقے اور نچلے طبقے کی حقیقت ہے عصمت نے سماج کی مکاری کو بے نقاب کیا ہے ایسی حقیقت دکھائی ہے جو ہماری گھریلو زندگی کی منہ بولتی تصویر ہے متوسط طبقے کی مسلم گھرانے کی چہار دیواری میں زندگی بسر کرنے والی عورتوں کے حالات ان کے سکھ اور دکھ کا احساس کرایا ہے۔
”چھوٹی موٹی“ افسانے میں ایک ایسی عورت کی کہانی ہے جو اولاد سے محروم ہے جس سے مستقبل بھی خوف زدہ دکھائی دیتا ہے۔ عورت کی زندگی میں اولاد کا ہونا بھی لازمی سمجھا جاتا ہے۔ عصمت ہندوستانی سماج و معاشرے کی جھلک دکھلاتے ہوئے عورت کی خانگی زندگی کی ویران تصویر بتاتی ہے کہ :

اور وہاں خیر غائب تھی !

اور بھابی جان کے ہونٹ چہرے پر بھائی جان کی دوسری شادی کے تاشے باجے خزاں برسانے لگے۔ (۳)

اولاد کے لئے نذر و نیاز ماننا تعویذ اور امام ضامن باندھنا یہ ہندوستانی

(۱) قرۃ العین حیدر۔ ہندوستان کی مسلمان عورتیں۔ آج کل اردو ماہنامہ۔ ص ۴ بحوالہ عورت اور سماج۔ شہزاد بخش

(۲) ڈاکٹر ایم سلطانہ بخش۔ عصمت چغتائی شخصیت اور فن مقالہ نگار ندا فاضلی مقالہ عصمت آپا۔ ص ۷۷

(۳) عصمت چغتائی۔ افسانہ ”چھوٹی موٹی“ ص ۳۳۸۔ عصمت کے افسانے جلد دوم۔ کتابی دنیا دہلی ۲۰۰۶ء

لکھنم پڑتی کی ایک مثال ہے۔ بے اولاد عورت کے اولاد حاصل کرنے کیلئے اس پر کیا کیا جاتا ہے اس کا نقشہ عصمت نے یوں کھینچا ہے :

”تعویذوں اور امام ضامنوں کا اشعار بنی بھابھی جان تنے ہوئے غبارے کی طرح ہانپتی سیٹ پر لڑھک بیٹھیں“

”مارے تعویذوں کے جسم پر تل دھرنے کی جگہ نہ رہی، آئے دن کے ٹونے ٹونکے دم بولانے لگے۔ ویسے ہی بھابھی جان کے دشمن کا ہے کو چلنے پھرنے کے شوقین تھے اب تو بس کروٹ بھی لیں تو مغلانی بی بسم اللہ کے جے جے کاروں سے گھر سر پر اٹھائیں اور بس دن بھر وہ کچے گھڑے کی طرح سینت کر رکھی جاتیں۔ صبح شام پیر فقیر دم درود کرنے اور پھونکیں مارنے آتے“ (۱)

ہمارے معاشرے کے سماجی المیوں میں ایک اور الم ناک صورتِ حال یہ بھی ہے کہ لڑکیوں کی ولادت کو بوجھ اور منحوس سمجھا جاتا ہے آج بھی یہ تصور زندہ ہے قدیم زمانے میں سماج میں لڑکی کا جنم نہ صرف ایک جرم تھا بلکہ پچھلے جنم کے گناہوں کی سزا تصور کیا جاتا تھا اور ان نومولود بچیوں کو جان سے ختم کر ڈالنا ہی سماج سے نجات پانے کا ایک واحد طریقہ تھا۔ کیونکہ ہندوستان کی قدیم تاریخ سے یہ بات واضح ہو جاتی ہے کہ عورت کی سماجی حیثیت گری ہوئی تھیں عورت دھیرے دھیرے سماجی زندگی میں اپنا وقار کھو رہی تھی۔ ہندوستان کی قدیم تہذیب کے بارے میں ہمیں ویدوں سے یہ پتہ چلتا ہے کہ قدیم ہندوستان میں عورت کے درجات کے متعلق اختلافات رہے ہیں۔ ویدک عہد میں ہندو آریائی تہذیب، رگ وید، اتھروید، رامائن، مہابھارت، شاشتر، منوسرتی، کولہیہ چانکیہ وغیرہ غرض ہر عہد میں عورتوں کی حالات میں اتار چڑھاؤ یعنی پستی و بلندی نظر آتی ہے۔ چونکہ ویدک

(۱) عصمت چغتائی۔ افسانہ ”چھوٹی موٹی“ ص-۳۳۱، ۳۳۲۔ عصمت کے افسانے جلد دوم۔ ۲۰۰۶ء

سماج کا ڈھانچہ پدرانہ تھا۔ اسلئے یہ لوگ بیٹوں کی خواہش شدت سے کرتے تھے، تاکہ وہ بڑے ہو کر دشمنوں اور حملہ آوروں سے جنگوں میں مقابلہ کر سکے۔ اس لئے بیٹی کی پیدائش کے لئے کوئی دعا نہیں کرتے۔ بقول رام شرما:

”یہ سماج پدری تھا۔ اسلئے لوگوں کو تمنا ہوتی تھی کہ بہادر بیٹا ہی پیدا ہو، لوگ دیوتاؤں سے خاص طور پر التجا کرتے تھے کہ ایسے بہادر بیٹے پیدا ہوں جو جنگیں لڑ سکیں۔ رگ وید میں اگرچہ بچوں اور مویشیوں کی افزائش کے لئے جگہ جگہ دعائیں ملتی ہیں، مگر کسی ایک جگہ بھی بیٹی کی پیدائش کے لئے دعا نہیں ملتی۔“ (۱)

”اسلام کے آنے سے پہلے دنیا نے عورت کو ایک غیر مفید عنصر سمجھ کر میدان عمل سے ہٹا دیا تھا اور اسے لپستی کے ایک ایسے غار میں پھینک دیا تھا کہ جس کے بعد اس کے ارتقاء کی کوئی توقع نہیں تھی۔ اسلام نے دنیا کی اس روش کے خلاف صدائے احتجاج بلندی کی اور بتایا کہ زندگی مرد اور عورت دونوں ہی کی محتاج ہے۔ عورت اس لئے نہیں پیدا کی گئی ہے کہ اسے دھتکارا جائے اور شاہراہ حیات سے کانٹے کی طرح ہٹا دی جائے کیونکہ جس طرح مرد اپنا مقصد وجود رکھتا ہے اسی طرح عورت کی تخلیق کی بھی ایک غایت ہے، اور قدرت ان دونوں اصناف کے ذریعہ مطلوبہ مقاصد کی تکمیل کرا رہی ہے“ (۲)

قرآن مجید میں اللہ تعالیٰ نے فرمایا ہے :

لِلّٰهِ مُلْكُ السَّمٰوٰتِ وَ الْاَرْضِ يَخْلُقُ مَا يَشَآءُ يَهَبُ لِمَنْ يَشَآءُ اِنَاثًا

وَيَهَبُ لِمَنْ يَشَآءُ الذَّكَوٰرَ هٗ اَوْ يُزَوِّجُهُمْ ذُكْرَانًا وَّ اِنَاثًا وَّ يَجْعَلُ مَنْ يَشَآءُ

عَقِيْمًا اِنَّهٗ عَلِيْمٌ قَدِيْرٌ هٗ (سورہ الشوریٰ۔ آیت نمبر ۴۹، ۵۰، پارہ نمبر ۲۵)

(۱) رام شرما۔ این سی ای آرٹی۔ ص-۶۳۔ عورت اور سماج ص-۳۵ ڈاکٹر شہزاد بخش۔ ۲۰۰۶ء

(۲) سید جلال الدین افرعری۔ عورت اسلامی معاشرہ میں۔ ص-۶۰، ۵۹۔ مرکزی مکتبہ جماعت اسلامی ہند دہلی۔ ۱۹۶۴ء

ترجمہ : اللہ ہی کے لئے آسمانوں اور زمین کی بادشاہت ہے وہ جو چاہتا ہے پیدا کرتا ہے جسے چاہتا ہے لڑکیاں اور جسے چاہتا ہے لڑکے عطا کرتا ہے یا انہیں لڑکوں اور لڑکیوں کے جوڑے دیتا ہے اور جسے چاہتا ہے بانجھ بنا دیتا ہے بیشک وہ علم والا اور قدرت والا ہے۔ (سورہ الشوریٰ - آیت نمبر ۴۹، ۵۰، پارہ نمبر ۲۵)

قرآن پاک میں عورت اور مرد دونوں کو مساوی مقام عطا کیا گیا ہے لڑکی کی پیدائش کو باعث رحمت قرار دیا گیا ہے۔ اس کے باوجود مسلمان گھرانوں میں بھی لڑکی کی پیدائش پر سوگ منایا جانے لگا لڑکی پیدا کرنے والی ماں کو برا بھلا کہا جانے لگا۔ یہ اسلئے کہ مسلمان بھی ہندوستانی تہذیب اور رسم و رواج سے رفتہ رفتہ متاثر ہونے لگے کیونکہ :

”مسلمان فاتح حکمران کے علاوہ مسلم عوام نے بھی مختلف ممالک سے آکر ہندوستان کی سرزمین میں بود و باس اختیار کرلی۔ چنانچہ وہ لوگ ہندوستانی تہذیب و معاشرت اور رسم و رواج سے رفتہ رفتہ متاثر ہونے لگے اور جوں جوں تہذیبی اور ثقافتی لین دین کا آغاز ہوا، دونوں نے ایک دوسرے کی تہذیب سے اقتدار و افکار مستعار لئے۔ ہندوستانی سماج نے عام عورتوں سے جو جابرانہ رویہ اپنایا تھا۔ وہی رویہ مسلم عورتوں کے ساتھ اپنایا جانا ایک فطری عمل بن گیا۔ اس اعتبار سے مسلم خواتین کا سماجی رتبہ اور اس کے حقوق میں بتدریج کمی واقع ہوتی چلی گئی۔ ہندو عورتوں کی طرح بہت سی پابندیاں اور بندیشیں مسلمان عورتوں میں بھی راہ پانے لگیں۔ (۱)

(۱) ڈاکٹر محمد شہزاد شمس۔ عورت اور سماج ص-۴۹۔ تخلیق کار پبلیشرز دہلی (۲۰۰۶ء)

ہمارے سماج میں عام طور پر لڑکوں کی پیدائش کو لڑکوں کی ولادت پر ترجیح دی جاتی ہے آج بھی ہندوستان میں کئی علاقے ایسے موجود ہیں جہاں لڑکی کی پیدائش پر صف ماتم بچھ جاتی ہے اور لڑکے کی ولادت پر شادی کا سا سماں ہوتا ہے۔ اسی موضوع پر عصمت نے ”سونے کا انڈا“ افسانہ تحریر کیا ہے اس میں بندومیاں کے گھر تیسری لڑکی کی پیدائش پر انکی ماں، پڑوسنوں اور خود بیوی کے تاثرات و احساسات کو اپنے مخصوص انداز میں بیان کیا ہے :

”لڑکی ہوئی تو ”ہواں ہواں“ اور لڑکا ہوتا تو ”ہیاں ہیاں“ مطلب یہ کہ لڑکی پیدا ہوتی ہے تو کہتی ہے کہ گھر کی دولت ہواں (وہاں) چلی یعنی پرائے گھر.... اور جو لڑکا آتا ہے تو اطمینان لاتا ہے کہ دولت ہیاں (یہاں) لاؤں گا اور یہ سب دولت ہی کی تو دھوم دھام ہے“ (۱)

یہ تصور بہت قدیم ہے آج بھی ہمارے معاشرے میں پایا جاتا ہے۔ اس کہانی میں عصمت نے خود ماں کے جذبات جو تیسری لڑکی کی پیدائش پر ہو سکتے ہیں اُسے کاٹ دار لہجے میں بیان کرتے ہوئے ہندوستانی سماج میں عورت اور اس کے ارتقائی سفر کی سیر کرائی ہے۔ مثلاً :

”پھر نہ جانے ایک دم سے اس کے جی میں نہ جانے کیوں ایک طوفان سا اٹھ کھڑا ہوا گھبیلن کا درد و غم و غصہ کے بہاؤ میں بہہ گیا غرور سے اس نے تکتے پر سرک کر سر اونچا کر لیا۔ اس نے کوئی گناہ نہیں کیا۔ وہ بانجھ نہیں بنجر نہیں۔ پھر یہ اُداسی کیوں۔ اس نے کس کی جاگیر چھین لی کس کی دولت چھین لی۔ جس کا اسے یہ خمیازہ بھگتنا پڑ رہا ہے گائے بیاتی ہے تو کوئی نہیں پوچھتا، بیٹی ہے کہ بیٹا، سب دودھ دوہنے لگتے ہیں۔ مرغی انڈا دیتی ہے تو اسے سونے کا انڈا

(۱) عصمت چغتائی ”سونے کا انڈا“ (افسانہ) ص-۱۳۸۔ عصمت کے افسانے جلد سوئم۔ کتابی دنیا دہلی ۲۰۰۶ء

دینے کی کیوں فرمائش کرتے ہیں؟ اور اگر وہ سونے کا انڈا نہ دے سکے تو تو گھر میں موت ہو جاتی ہے امیدوں، آرزوؤں کے جنازے اٹھنے لگتے ہیں اور دنیا غریب ہو جاتی ہے“ (۱)

عصمت نے یہاں لڑکی کی ماں کے جذبات اور گندی دنیا و معاشرے سے کہیں دور جانے کا آزادانہ خیال پیش کیا ہے جو لڑکیوں کے تہیں مخلصانہ سلوک کا عمدہ نمونہ ہے۔ جو ہماری تہذیب و تمدن کا ارتقائی جذبہ و رویہ پیش کرتا ہے جو عورت کی کامیابی کی نشان دہی کرتا ہے۔ ایک ماں کی متا کو منظر عام پر لانے کی کوشش کی ہے جس کا کامیاب اقتباس یہ ہے ایک ماں کی زبانی :

”جی چاہا کہ اپنے تینوں کلیجے کے ٹکڑوں کو اٹھا کر اس گھر سے اس گلی سے..... اس شہر سے بلکہ اس دنیا سے بھاگ جائے۔ وہاں، جہاں اس کے جگر گوشے دولت کی ترازوں میں نہ تولے جائیں جہاں سب سونے کے انڈا ہوں۔ کوئی گندے انڈے کی خندق میں نہ ڈالا جائے۔ جہاں اس کی منہی کڑیاں جائز داشتاؤں کی خدمت انجام دینے کے بارے میں عورت، ماں، بیٹی اور بیوی کا رتبہ حاصل کر سکیں۔ جہاں عورت کی تخلیق عذاب جان نہ ہو۔ جہاں لڑکیوں کی برائیاں بھوت بن کر ماں باپ کے سینوں پر نہ چڑھتی ہوں، جہاں بیٹیوں کا جہیز ماں باپ کی کھال نہ اتار لے۔ جہاں اولاد سے والدین محبت کریں۔ اولاد سمجھ کر زر جاگیر سمجھ کر نہیں“ (۲)

عصمت کی کہانیوں کے گھریلو واقعات ہندوستانی ہیں۔ اس کی پیش کش مقامی ہے گویا عصمت کے افسانوں میں گھروں کی ایسی دنیا آباد ہے جہاں کسی نامحرم کا گزر ممکن نہیں۔ خالص ہندوستانی زبان و تہذیب کی جھلکیاں دکھائی دیتی ہے۔

(۱) عصمت چغتائی ”سونے کا انڈا“ (افسانہ) ص-۱۳۲۔ عصمت چغتائی کے افسانے جلد سوئم۔ کتابی دنیا دہلی ۲۰۰۶ء

(۲) مزید تفصیل کیلئے دیکھئے : افسانہ ”سونے کا انڈا“ ص-۱۳۲۔ عصمت چغتائی کے افسانے جلد سوئم۔ کتابی دنیا دہلی ۲۰۰۶ء

ان کے افسانوں کے جملوں کا انداز بیان دوسری زبانوں میں منتقل کرنا ناممکن ہے عورتوں کی زبانی خالص ہندوستانی ہے جو ہندوستانی سماج کی عکاسی کرتی ہے افسانوں کے جملے ان کے یہاں موجود ہے اس کی مثالیں :

”چھوٹے کپڑوں کی گوٹ تو نکل آئے گی، پر بچیوں کا کپڑا نہ نکلے گا“

لو بوا سنو!

تو کیا گلوڑی ماری تول کی بچیاں پڑیں گی“

کہتے ہیں جو اگر شادی بیاہ کی باتیں لڑکیاں کرتی ہیں تو منہ پکا پکا ہو جاتا ہے۔

میں دوڑی ہوئی آئینے کے سامنے گئی۔ واقعی منہ پر ٹھیکرے ٹوٹ رہے تھے۔“

(ڈھیٹ)

”عطن، صفیہ۔ اے کہاں مرگئیں؟“ ای. ای. ای. ”عطن کی جی سنائی دی“

(جال)

”اے تجھے ڈھائی گھڑی کی آئے۔ باوا کو کھا گیا۔ اب جنم جلی کو سر چھپانے کی جگہ تھی سو بھی ملیا میٹ کر کے دم لے گا۔ خدائی خوار، نامراد“

(کلو کی ماں)

”چلو دور ہو یہاں سے“ پھر خالہ بی سے ”اے ہاں تو مجھے کیا معلوم۔

ذرا ذرا سی بچیاں گلوڑی“

(جال)

عصمت نے عورت کے حقیقت کی بولتی تصاویر پیش کی ہیں۔ ہندوستانی سماج کی مجبور و بے بس عورت کا ذکر کیا ہے۔ بیوہ ہونے پر عورت کے ساتھ جو سلوک کیا جاتا ہے ویسا سلوک مردوں کے ساتھ کیوں نہیں کیا جاتا؟ ”آدھی عورت آدھا خواب“ افسانے کے مندرجہ ذیل اقتباس میں ہندوستانی سماج کی تہذیب و تمدن

(۱) مزید تفصیل کے لئے دیکھئے : عصمت چغتائی کے افسانے۔ جلد اول، دوم، سوئم، چہارم، کتابی دنیا دہلی ۲۰۰۶ء

کی جھکیاں پیش کرتے ہوئے بیوی کے مرنے کے بعد مردوں میں بھی تبدیلی لانی چاہئے۔ عصمت نے ان کے رہن سہن پر سوال اٹھایا ہے :

”عورت بیوہ ہو جاتی ہے تو اس کی چوڑیاں توڑ دیتے ہیں۔ مرد کی گھڑی یا عینک یا حقہ توڑنے کا کسی کو خیال نہ آیا۔ بیوہ لباس میں بھی تبدیلی کرنے پر مجبور ہوتی ہے۔ رنگا دوپٹہ پہنے یا ہاتھوں میں چوڑیاں ڈال لے تو لوگوں کے کلیجے پھٹ جائیں، مرد وہی سوٹ بوٹ، اچکن انگرکھا ڈالے پھرتا ہے کیسی بے رحمی ہے کہ دکھاوے کے لئے بھی سوگ نہیں مناتا۔ حالانکہ عورتوں کو شوہر کا غم ہوتا ہے۔ بہت سی عورتوں اور مردوں کو نہیں ہوتا۔ مگر عورتوں کو ڈھونگ رچانا پڑتا ہے۔“ (۱)

عصمت نے ہندوستان میں منائے جانے والے تہواروں کا ذکر بھی کیا ہے۔ ”ہولی“ کا تہوار ہندوستان میں منایا جانے والا تہوار ہے۔ یہ ہندوؤں کا خاص تہوار ہے۔ ”اپنا خون“ کہانی میں نواب صاحب جو ہندو مسلم میں کوئی فرق نہیں رکھتے تھے۔ ان کی ریاست میں ہر فرقہ اطمینان سے اپنا دھرم کا پالنہ کر سکتا تھا۔ عورتیں بھی آزادی سے ہولی کھیل سکتی تھیں۔ نواب صاحب کی ریاست میں ”ہولی“ کا تہوار کی جھلکی عصمت نے کچھ اس طرح بیان کی ہے :

”کچھ پروپیگنڈے کی کاٹ منظور تھی، کچھ پرانا دستور تھا، ٹیسو کے پھول دیگوں میں ابال کر رنگ تیار ہوا۔ ابرق ملا، عبیر اور گلال بڑے بڑے پیتل کے تھالوں میں بھر کر چبوتروں پر سجا دیا گیا تھا۔ رنگوں کی بھری ناندیں اور پچکاریاں افراط سے موجود تھیں۔ کڑھاؤ چڑھے ہوئے تھے۔ حلوائی پکوان تل رہے تھے اور کہار ڈولیوں میں رکھ رکھ کر محل سرا میں پہنچا رہے تھے۔ ساری خلقت رنگ کھیلنے

(۱) عصمت چغتائی۔ افسانہ۔ آدمی عورت آدھا خواب۔ ص-۱۶، ۱۷، عصمت چغتائی کے افسانے جلد اول ۲۰۰۶ء

اور انعام لینے کے لئے ٹوٹی پڑتی تھی۔ کیمینوں کی ٹولیاں سوانگ بھرے ناچتی گاتی چلی آرہی تھی۔ محل سرا کے لق دق صحن میں ریاست کے اعلیٰ افسروں کی عورتیں، شاہی خاندان کی بہو بیٹیاں ہولی کھیلنے اور ترمال اڑانے میں مشغول تھیں۔ نواب بہادر بھی محفل کی رونق بڑھانے کی خاطر تھوڑی دیر کو جلوہ افروز ہو جاتے۔ رعیت کے مائی باپ تھے، ان سے کوئی پردہ نہیں کرتا تھا، سب کو ہاتھ جوڑ جوڑ کر نمسکار کرتے، رنگ ڈالواتے اور آنکھیں بھی سیکنے سے باز نہ آتے۔“ (۱)

ہندوستانی تاریخ میں طوائف کا رگ وید کے عہد سے ہی وجود ہو چکا تھا۔ اس کا اثر مغلوں اور انگریزوں کے عہد میں بھی نظر آتا ہے۔ لہذا ہر عہد کے ادیبوں فن کاروں نے طوائف کو موضوع بنایا ہے۔ طوائف جسے سماج میں سوسائٹی میں مرکزی حیثیت حاصل تھی طوائف کا کوٹھا اس معاشرے میں عیش و نشاط کا مرکز بن گیا تھا۔ کوٹھے پر جانا نوابوں کی شان سمجھا جاتا تھا۔ نواب اور رئیس اپنی شان کو دوبالا کرنے کے لئے بچوں کو بھی کوٹھوں پر بھیجتے تھے۔ دولت کی فراوانی اور رنگین مزاجی کے سبب مردوں کا زیادہ وقت کوٹھوں پر گزرتا تھا۔ عصمت نے ”نیرا“ کہانی میں ”نیرا“ نامی طوائف کی زندگی گزارنے والی لڑکی سے واقف کروایا ہے۔ جو جاگیردارانہ ماحول کی غلامی میں جکڑے ہوئے کردار کی کہانی ہے۔ ”نیرا“ جو سندرنامی اعلیٰ طبقے کے نوجوان سے عشق کرتی ہے۔ اور اپنا سب کچھ اس پر قربان کر دیتی ہے۔ نیرا ایک غریب اور نچلے طبقے کی لڑکی ہے سماج اسے بیوی بنانے کے لئے ہرگز تیار نہیں لڑکے کو لے کر عشق میں ناکام ہونے کے باعث وہ جو پیشہ اختیار کرتی ہے وہ ہندوستانی سماج کی عورت کے ایک پہلو کو اجاگر کرتا ہے جس کا ذکر عصمت نے نیرا کہانی میں کیا ہے :

(۱) عصمت چغتائی۔ افسانہ۔ ”اپنا خون“ ص-۳۵، عصمت چغتائی کے افسانے جلد اول۔ کتابی دنیا دہلی ۲۰۰۶ء

”نیرا“ کو یقین بھی نہ تھا کہ سوائے گوہر تھا پنہ اور گھاس چھیلنے کے کسی اور مصرف کی بھی ہو سکتی ہے۔ اب یہاں تو اس کی یہ حالت تھی کہ کیا امیر اور کیا غریب ہر ایک کے لئے اس کے آشرم کے دروازے کھلے ہوئے تھے۔ ایک چھوڑ دس ”سندڑ“ اور ان گنتی سیٹھ موجود تھے“ (۱)

عورت کے سماجی زوال کی داستان جاگیری تمدن کے عروج ہی کے ساتھ وابستہ ہے یعنی عورت کی مالکانہ حیثیت ختم ہوگئی۔ عورت خادمہ طوائف اور کنیر کے روپ میں نظر آنے لگی مسلم معاشرہ بھی اس سے متاثر ہوا فہمیدہ کبیر اپنے خیالات کا اظہار یوں کرتی ہیں :

”ابتدائی عہد میں مسلمان عورت کی حالت ہندو عورت کی بہ نسبت اس لئے بہتر تھی کہ اس کا تعلق فاتح اور حکمران قوم سے تھا۔ لیکن رفتہ رفتہ مسلمان بھی ہندو معاشرے سے متاثر ہونے لگے اور عورتوں کے ساتھ ان کا رویہ بھی اس سے مختلف نہ رہا۔ جو ہندو سماج میں روا سمجھا جاتا تھا چنانچہ مسلمان عورت کا سماجی رتبہ بھی بتدریج پست ہوتا گیا۔ مسلم اقتدار کے آخری دور میں اس کی حالت بھی اپنی ہندو بہنوں سے مختلف نہ تھی۔ پایہ تخت دہلی کا سیاسی زوال مسلمانوں کی اخلاقی پستی کا باعث بنا اس عہد میں عیاشی کا رجحان بڑھا جس کی وجہ سے مسلم معاشرے میں طوائف کو پھلنے پھولنے کا موقع ملا، لیکن یہ رجحان طبقہ اعلیٰ ہی تک محدود رہا کیوں کہ عوام عام طور سے مفلسی کا شکار تھے۔ اس عہد کی اخلاقی پستی ہی کی بدولت عورت کو اس کے بنیادی حقوق سے محروم کر دیا گیا۔ اس طرح اس کی حیثیت میں اور بھی کمی آگئی۔“ (۲)

(۱) عصمت چغتائی افسانہ ”نیرا“ ص-۲۲۴۔ عصمت کے افسانے۔ جلد چہارم، کتابی دنیا دہلی ۲۰۰۶ء

(۲) (فہمیدہ کبیر اردو ناول میں عورت کا تصور۔ ص-۹)

”پیشہ“ افسانے میں عصمت نے طوائف کا ذکر یوں کیا ہے :

”ویسے عورت دوسری عورت سے وقت بے وقت جل سی جاتی ہے۔ مگر طوائف سے تو خدا کی پناہ عورت تو اپنا حصہ یعنی ایک مرد لے کر بازار سے ہٹ جاتی ہے مگر طوائف سے چھٹکارا نہیں“ (۱)

طوائف عورت کا وہ روپ ہے جس پر سب سے زیادہ لکھا گیا ہے۔ ”امراؤ جانِ ادا“ اس کی بہترین مثال ہے۔ طوائف سے رقابت عام عورت کا مقدر رہا۔ وہ اس سے جلتی رہی اسے گالیاں دیتی رہی اور اپنے آپ کو دلا سے دیتی رہی۔ عصمت ”پیشہ“ کہانی میں اس کا ذکر کرتی ہیں :

”ہم عورتیں بڑے سے بڑے پہلوانوں کو چت کر سکتی ہیں پر جب طوائف سے ٹکراتی ہوتی ہے تو ساری نسوانیت اپنا سامنہ لے کر رہ جاتی ہے یہی وجہ ہے کہ ماں لوری کے ساتھ ساتھ بچے کے دل میں یہ بات چپکا دیتی ہیں کہ طوائف اڑدہا ہے، سانپ ہے، کیا کچھ ہے“ (۲)

عصمت نے حقوق نسواں کے متعلق ہندوستانی سماج اور عورت کے ارتقاء کے لئے عورتوں کے دو بنیادی اسباب بتائے ہیں :

”اول یہ کہ اسے نہ تو اپنے حقوق کی آگہی ہے اور نہ اس کے تحفظ کا احساس۔ دوسرا وہ مرد کی غلامی ہے عصمت کی نظر میں جب تک وہ اپنے پیروں پر کھڑا ہونے کی صلاحیت حاصل نہیں کر پاتی وہ موجودہ حالت سے کبھی ابھر نہیں سکتی۔ عصمت کے نزدیک ایک عورت جو اپنے خاوند سے محض روٹی کپڑے کی خاطر، یا یوں کہئے کہ جان و تن کا رشتہ قائم رکھنے کے لئے چمٹی رہتی ہے اس سے ایک طوائف کہیں بہتر ہے جو اپنا جسم بیچ کر روٹی کھاتی ہے اور آزادانہ طور

(۱) (عصمت چغتائی۔ افسانہ ”پیشہ“ ص-۶۔ عصمت کے افسانے جلد دوم۔ ۲۰۰۶ء)

(۲) (عصمت چغتائی۔ افسانہ ”پیشہ“ ص-۱۔ عصمت کے افسانے جلد دوم۔ ۲۰۰۶ء)

پر زندگی بسر کرتی ہے۔ عصمت نے اپنے نظریے کا کھلے عام اظہار کیا۔ اس بارے میں سلمیٰ صدیقی جو عصمت کی گہری دوست اور راز دان تھیں۔ لکھتی ہیں کہ ایک دفعہ شامت اعمال سے ایک طوائف کہیں عصمت سے اپنا دکھڑا رونے بیٹھ گئی۔ سب کچھ کہہ چکی تو اس نے اس نیک ارادے سے عصمت کو مطلع کیا کہ وہ اپنی گناہ کی زندگی سے عاجز آگئی ہے اور باقی ماندہ زندگی شریفانہ طور پر گزارنے کا فیصلہ کر چکی ہے۔ عصمت یہ سن کر آپے سے باہر ہو گئیں۔“

”ہے ہے کمبخت کیا بھوکوں مرنے کا ارادہ ہے....؟“

کتنے عیش کر رہی ہو۔ شریفوں کے کیا سرخاب کے پر لگے ہوتے ہیں، جو شریف بننے کے لئے مری جا رہی ہو، کبھی پیشہ ترک کرنے کی غلطی بھی مت کرنا۔ اور چھوڑ دو تو میرے پاس مت آنا روتی بلکتی۔ شریف بیویوں کی طرح شریف مردوں کے جوتے ڈنڈے سہتی ہوئی“

عصمت نے طوائف ہونے کے فائدے ایسے بتائے کہ وہ لالہ رخ اپنے کا

شانے میں واپس چلی گئی“ (۱)

عصمت نے نچلے طبقے سے متعلق ”دوہاتھ“ ”تل“ وغیرہ کہانیوں میں ہندوستانی سماج کی عکاسی کی ہے۔ دوہاتھ کی گوری اور بوڑھی مہترانی کے کردار کے ذریعے انسانی زندگی کی بنیادی حاجات اور ضروریات سے متنبہ کیا ہے۔ ہندوستانی سماج میں ایسے لاکھوں کڑوروں لوگ ہونگے جو ”دوہاتھ“ کی کمائی کھاتے ہیں۔ جب تک ان کے ہاتھ چلتے ہیں انہیں دو وقت کی روکھی سوکھی نصیب ہوتی ہے۔

(۱) (جلد تیس چندرودھان۔ عصمت چغتائی شخصیت اور فن۔ ص-۱۹۰، ۱۹۱۔ سن اشاعت ۲۰۰۶ء)

بحوالہ قرۃ العین حیدر۔ لیڈی چنگیز خان (مضمون) ماہنامہ آجکل نئی دہلی جنوری ۱۹۹۲ء ص-۴، ۵

ہندوستانی تہوار کے علاوہ میلے، مزار، عرس وغیرہ پر بھی طوائفوں کے ناز و انداز کو ”جہاں اور بھی ہیں“ کہانی میں عصمت نے پیش کیا ہے :

”غازی میاں کے مزار پر ہر سال عرس ہوتا۔ دور دور سے قوال گویے آتے ہر فرقہ اور ہر مذہب کے لوگ، بوڑھے، جوان، بچے عورت۔ مرد زیارت کے لئے حاضر ہوتے منتیں مانی جاتیں مرادیں پوری ہوتیں۔ ہر جمعرات کو شہر کی اور آس پاس کے قصبوں کی طوائفیں نذرانہ لے کر آتیں، میاں کی شان میں غزلیں، تھمریاں، دادرے گاتیں، جب کسی نوچی کی نتھنی اتاری جاتی تو پہلے وہ میاں کے مزار پر حاضر ہو کر مجرا گزارتی مئی جون کی شعلہ بار گرمیوں میں میلہ لگتا۔ عقیدت مند مہینوں پہلے آکر پڑاؤ ڈال دیتے۔“ (۱)

ہندوستان کے علاوہ عصمت سیر و سیاحت کے لئے روس، جرمنی، چین، انگلینڈ وغیرہ بھی گئیں۔ سیر و سیاحت کرنا ان کا شوق تھا۔ عصمت نے بچپن سے ہی گھر پر اسلام کی عظمت اور دوسرے مذاہب کی بھی عقیدت مندی دیکھی تھی۔ انہوں نے پنڈت سے ہندو مائی تھولوجی اور ہندو دھرم کا گیان حاصل کیا عیسائی مذہب سے بھی واقف تھیں۔ مزید تعلیم حاصل کرنے کے لئے لکھنؤ مشنری اسکول میں داخلہ بھی لیا تھا۔ جہاں سے انھوں نے بی۔اے کیا۔ عصمت ہندوستان میں منائے جانے والے مذاہب کے مذہبی عقائد سے جڑی ہوئی تھیں۔

عصمت ایک ہندوستانی ہیں اور انھوں نے ہندوستانی سماج کا گہرائی سے مشاہدہ کیا ہے عصمت کے بچپن کی سہیلی سوشی کے یہاں جنم اشٹی کا تہوار بڑی دھوم دھام سے منایا جاتا گھنٹیاں بجتی عصمت کا دل للچاتا۔ سوشی نے بھگوان کرشن کا مجسمہ عصمت کو برائے تحفہ دیا۔ عصمت اس تبرک کو پا کر اپنے جذبات کا

(۱) مزید تفصیل کے لئے دیکھئے : عصمت چٹائی افسانہ ”جہاں اور بھی ہیں“ ص-۱۲۸۔ عصمت کے افسانے جلد دوم

اظہار یوں کرتی ہیں :

”میں مسلمان ہوں۔ بت پرستی شرک ہے! مگر دیو مالا میرے وطن کا ورثہ ہے۔ اس میں صدیوں کا کلچر اور فلسفہ سمویا ہوا ہے۔ ایمان علیحدہ ہے۔ وطن کی تہذیب علیحدہ ہے۔ اس میں میرا برابر کا حصہ ہے جیسے اس کی مٹی، دھوپ، اور پانی میں میرا حصہ ہے۔ میں ہولی پر رنگ کھیلوں، دیوالی پر دیئے جلاؤں تو کیا میرا ایمان متزلزل ہو جائے گا۔ میرا یقین اور شعور کیا اتنا بودا ہے، اتنا ادھورا ہے کہ ریزہ ریزہ ہو جائے گا۔ اور میں نے تو پرستش کی حدیں پار کر لی ہیں“ (۱)

عصمت خود ہماری مخلوط تہذیب کی ایک مثال ہیں۔ جنہوں نے اردو ادب میں ہندوستانی سماج کی عورتوں کی خستہ حالی۔ جذبات و احساسات کا باریکی سے مشاہدہ کیا اور افسانوی ادب کو ایک نئی جہت عطا کرنے میں اہم رول ادا کیا۔ عصمت کے علاوہ اردو افسانوی ادب کی مایہ ناز خواتین میں حجاب اتیار علی، نذر سجاد حیدری، رضیہ سجاد، جیلانی بانو، صالحہ عابد حسین، قرۃ العین حیدر وغیرہ خواتین نے اپنے اپنے طور پر اپنی تخلیقی قوتوں کے جادو سے ایک عہد کو مسحور کیا۔ جس سے متاثر ہو کر ہندوستانی خواتین نے علم و ادب سیاست صحافت کھیل کود میں بڑھ چڑھ کر حصہ لیا اور زندگی کے ہر شعبوں میں داخل ہو کر بہتر کارکردگی سے کام انجام دیا۔ عورت نے جنسی تفریق کو مٹا کر یہ بھی ثابت کر دیا کہ وہ صرف گھر کی بہتر منتظمہ ہی نہیں، بلکہ دفاتروں، فیکٹریوں اور کمپنیوں کے کاموں میں بھی اپنی لگن اور سوچ بوجھ سے اعلیٰ عہدوں کی بھی حقدار ہیں۔

عصمت چغتائی ہندوستان کی عورتوں کو جو مقام پر دیکھنا چاہتی تھیں جس کی خواہش وہ کرتی تھیں وہ بیداری ہمارے سماج کی عورتوں میں حتی الامکان پائی

(۱) عصمت چغتائی مضمون ”غبار کارواں“ ماہنامہ آجکل، نئی دہلی۔ نومبر ۱۹۷۰ء ص-۱۳

جلد ۱۳، چندر چغتائی شخصیت اور فن ص-۱۳۷-۲۰۶ء

جاتی ہیں۔ ڈاکٹر شہزاد شمس عورت اور سماج کتاب میں موجودہ دور کی عورتوں کے متعلق اپنے خیالات کا اظہار کرتے ہیں :

”عورتیں موجودہ دور میں وہ مقام حاصل کر چکی ہیں۔ جس کا صدیوں پہلے تصور بھی نہیں کیا جاسکتا تھا۔ لیکن یہ بھی سچ ہے کہ عورتیں صدیوں کی بے بسی اور لاچاری کے غار سے اٹھ کر سماج کے بیشتر مسائل سے نبرد آزما تو ہیں، مگر ان کی جد و جہد کی راہیں اب بھی کافی پر خار ہیں۔ جس پر انہیں مزاحمت، ثابت قدمی اور استقلال کے ساتھ چل کر حقوق نسواں، آزادی رائے اور مکمل سماجی مساوات کا درجہ حاصل کرنا ہے۔“ (۱)



(۱) ڈاکٹر شہزاد شمس۔ عورت اور سماج ص-۶۹، ۷۰